

Qabel dakinhar

Leanne Ellul

Qabel dakinhar li h batt ma' Jacob kont ili ma nara d-demmm tmien snin. Kont ghaddejja bl-ghaxar mili fis-siegħa, forsi tnax, mhux iktar żgur, u ma nafx kif jista' jkun bl-ghaxar mili fis-siegħa ajma, tkun qed issuq u tibqa' ghaddej minn fuq raġel hux. Hu min hu r-raġel. Jacob u mhux. Riedx kien jismu Jakob, dan l-istess isem, jew Samwel jew Mendez għaliġa. Seta' kien mara jew tifla u jew kien x'kien. Imma inzerza kien hu u kif h batt miegħu, bilkemm missejtu e ajma, propja propja, ersaqt fil-ġenb ha nara x'gara. Issa kieku hsibt li seta' kien tort tiegħi, li h batt ma' xi hadd, ma kontx se nieqaf u nitfa' mal-ġenb u nimxi sa hdejh biex niċċekkja, hux. Heqq, mhux hekk. Eżatt. Kieku kont nibqa' sejra. Eħe, bqajt sejra imma wara, wara li nżilt u rajtlu. Rajtu. Rajtlu. X'rajtlu? Ajma, xi tridni naralu. Kellu l-intern barra. Imsarnu naħseb jiġu. Ma nafx eżatt x'jiġu hux. Imma qishom imsarnu naħseb kienu. Qatt ma studjajt hafna jiena. U nżilt u grejt sa hdejh u tfajt idejja, it-tnejn ġifieri, it-tnejn li huma ħi, fuq sidru. U kif ħarist lejn idejja, imbagħad, kienu mimlijin demm.

Jaqq, u żgur li jaqq, demm ta' xi hadd mejjet e. Tiġix tgħidli li mhux jaqq id-demmm ta' xi hadd mejjet. Ikun ta' min ikun e, imma aħseb u ara ta' xi hadd mejjet. Missejtlu sidru forsi ntiħ is-CPR, dik kont tgħallimtha e, għal li jista' jkun. Kienu għallmuħielna l-iskola naħseb

kienet. Kienx il-PSD meta għallmuhielna. Jew il-PE. Il-PSD jew il-PE żgur. Dik tajjeb tkun tafha. Imma, Ġesù Marija Madonna tal-ħniena, kellu qalbu f'idu. F'idu, f'idu. Naħseb ħarġet mal-intern b'kollox jien. Imma kif għedtlek, ma nifhimx jien. U għamiltu salib fuq mohħu mbagħad.

Imbagħad mort lura fil-karozza. Kelli qatgħa fuqi mela. Qatgħa ta' veru ġifieri. Kif tkun? Bdejt nitriegħed, ġejt bajda bajda. Naf għax ħarist fil-mera tal-karozza hux. U beda ħiereġ l-għaraq minn kullimkien, mhux minn wiċċi biss. Bdejt inhossni qed negħreq e. Imbagħad ħadt f'it nifsijiet bil-mod u bdejt niġi f'tiegħi. Pejjipt wieħed, jew tnejn kienu, u bdejt niġi f'tiegħi. Ajma ma qgħadtx inħares lejha ta. Tfaġt għajnejja fuq l-istering u bqajt inħares lejha. Lejn l-istering hux. Lanqas imsaħthom idejja mid-demmi bil-fixla u ċappast kulm'hemm. Straġi għamilt, straġi. L-istering kollu demm. Is-sigarett kollu dejjem, kollu demm kollu demm. Il-leaver kollu demm.

Xi seba' snin u nofs kont ili ma nara d-demmi ta. E, kważi tmien snin. Il-period qabad u waqaf, ċumm bumm hux kien, u ma rajtx iktar demm. Imbagħad kont sibta wara l-għatba tal-bieb, miksi demm, suf mgħaqqad ma' ġismu magħlub. Min il-Ġesù Marija Madonna kien halli hemm għidli lili. U xi rrapportajt hu int! Ma tarax. Ara hallini ta. Seba' snin, seba' snin u nofs kont ili ma nara d-demmi. Mela ta' tletin, ngħid jien, jaqbad u jieqaf hekk? U mort għand tobba kieku, kemm trid, imma hadd ma sab x'għandi. Issa addijo tfal u addijo kollox la ma narax demm. Sess? Ara l-ieħor. Hekk u hekk. Skont kif tiġi.

Ehe, u kont qed ngħidlek kif rajtu minxur hemm, fid-demmi. U kif waqafli l-period. U nsejt kif ikun demm. Imbagħad ħriġt f'nofs ta' triq biex nara nwaqqaf xi karozza. Lanqas mobile ma kelli fuqi qed ngħidlek. Xejn. Is-sigaretti u hekk. U hekk, e, affarijiet oħrajn. Imbarazz. Tissues, ċwieviet tad-dar, tal-flat insomma, u pad. Pad hux. Għal li jista' jkun e. Trid iżżomm wahda fuqek għal li jista' jkun. Mela inti taf x'jista' jinqala' hi? Hemm ahna.

Karozzi, lanqas wahda. Hadd. Xejn. Niente. Nada. Le, petrol naħseb kien hemm. Imma dik il-karozza ma kinitx tiegħi. Il-karozza tal-ġenb

tat-triq ma kinitx tiegħi. Jien lanqas biss naf insuq hux. Ippruvajt ingibha l-liċenzja kieku, imma xi ġġib iġġib. Mhux lakemm tgħid iġġibha e. Avolja kont insuq tajjeb ta. Imma kienu mqabbdin miegħi ajma. Ma ridux ituheli e. Ma kelli 'l hadd min jaqbez għaliya, itini l-liċenzja u ejja ha mmorru. Imbagħad dhalt fiha biex nistkenn għax imbagħad bdiet taqa' s-sirda. Ma nafx eżatt x'hin kien imma lanqas hadd m'għadda minn hemm u kelli ġibda lura u hu kien minxur hemm, fid-demmm.

Imbagħad qbadtlu qalbu u haddthielu u tfajtha fil-karozza. Ha s-sirda ma tagħmlilhiex hsara. Haddt hsiebha kif stajt. Qgħadt inħares lejha żegħilt biha. Mela. U Jacob minxur fit-triq. Imma għedtlu e, li qed nehodlu hsiebha sakemm jiġi f'tiegħu. Kont għadni lanqas naf li jismu Jacob dak il-hin. U qisni minn taht il-għajn bdejt narah jiċċaqlaq. Xi tkun hux? Qisek tkun taf li żgur mejjet imma tibda tarah jiċċaqlaq minn taht il-għajn? Meta kont żghira kellna Bambin li thares fejn thares, ikun qisu qed iħares lej. Kemm kien tal-biza' Ġesù Marija Madonna. Hekk kien qisu. U mhux eżatt hux. Imma qisu.

Xhin ġabuni hawn imbagħad qaluli. Qaluli, inti qtilt lil Jacob. Għeditilhom le e. Kont ili ma nara d-demmm xi seba' snin. Xi tridu d-demmm idellek u jinten. Lanqas haqq il-hassle. Għax dan qas ikun bħal tal-annimali. Ikun magħqud u jinten u jwahhal. Qas naf eżatt kif ikun. Għax dejjaqni jwahhal m'idi imma qisni ridt nipprova ngħinu, intih is-CPR, imma anki s-CPR kont qisni nsejt kif dak il-hin. Kollox tinsa dak il-hin hux. Tiffriża u tiċċassa. Daw' affarijiet ta' barra min haw' ngħidilhom jiena. Ara jien qas tiġieġ ma niekol e, aħseb u ara kemm se mmiss bniedem. Lil Jacob imbagħad. Avolja ma kontx għadni naf li jismu Jacob.

E, u bqajt hemm, fil-karozza ffit, għax lanqas annimal ma trid tara miexi f'dik ix-xemx tisreg. U komplejt negħreq u negħreq. Hekk tagħmilli s-shana jiena. Le, is-sirda iktar tard. Għax bqajt hemm ffit mhux hażin jiena. Inħares lej, lejn Jacob. Wara wara sirt naf li jismu Jacob. Imbagħad qbadt il-pouch u tlaqt. E mela, kelli pouch ukoll. Fejn hsibtni li żammejthom it-tissues u ċ-ċwieviet u l-pad. U kif bdejt miexja hassejt wegħha f'żaqqi. U lanqas kien hemm toilet viċin. Le, mhux ikel

kelli nbattal. Kien dak iż-żmien tax-xahar u naħseb kien ġej. Mhux għalhekk kelli l-pad fuqi? E, kien waqaf, imma mbaġħad kien ġieni darb'ohra u darb'ohra dakinhar. Kollox bil-qanpiena, hux hekk jgħidu, li kollox bil-qanpiena.

U bdejt nimxi allura hux. Inqattar l-għaraq u d-demmm. E le, ajma, id-demmm mhux tal-period, mela x'qed tahsibni? Jaqbad jiġini hekk? Id-demmm għax tfajt qalbu fil-handbag. Mhux hekk jagħmlu meta xi hadd jaqta' subgħajh barra? Jew hu, jew ikun qatagħhomlu xi hadd. Hekk jagħmlu fil-film. U anki mhux fil-films hux. Jitfgħuhom fis-silġ u jmorru l-isptar bihom. Issa silġ ma kellix u lil Jacob ma ridtnix nerfghu fuq dahri, e. Inkaxkru? U ma tarax. U hallina, trid. Hu kien ġa sew mimli grif. E mela. Kien mimli demmm u qalbu espota, hux hekk tgħidu intom? Espota. Imma kien mimli grif e wkoll. Mimli mimli. U għejejt kont niġri. Nimxi. Niġri.

Għaddej minn fejn knisja imma lanqas kelli l-qalb nidhol. Mela! Mhux hekk nibqghu. Biex ikun hemm is-sagrament espot u mbaġħad, jien naf, jien fejn naf ... forsi tibda tnixxi d-demmm jew forsi tiehu forma oħra jew forsi, boqq, tibda ttir, heqq. Dik mhux il-ġisem ta' Kristu jgħidu? Jiena ma nafx kif ikun dal-ġisem ta' Kristu imma lanqas qisni rrid narah forma t'ostja. Issa forsi kont insib lil xi hadd hemmhekk. Heqq. Imma kont ili ma nidhol fi knisja u r-riħa tal-qassissin tqallagħni. Iktar dik iddejjaqni jaħasra. Għadni s'issa hekk. Tqabbadni l-bard. Qisha r-riħa ta' dik il-qalb fix-xemx. Intern hażin u qalb ehżen minnha. Kien hemm qassis kieku barra, fuq bank, ipejjepp sigarett. Imma jien is-sigaretti joqtluni u lanqas b'xejn ma ridt nersaq lejha. Le, xi npejjepp, jiena? U le, mhux ma npejjiplx, imma mhux li beda jpejjepp hu, għax rajtu. Jien mill-irraq inpejjepp e. Tiegħu xi Rothmans bluni jintnu pesti. Iktar minn qalbu jintnu dawk ir-Rothmans. Minn qalb Jacob hux. U bqajt miexja forsi nsib xi hadd itini lift, jew forsi nasal sal-isptar. U jien fl-imwarrab kont, mhux lakemm tgħid tasal sa knisja jew sptar jew xi mkien.

X'mort nagħmel hemm? Heqq, ara, mort niġgoggja hux. Nimxi. U ija, issa nimxi u niġgoggja. Mhux xorta. Kif negħja nimxi u kif jiftilli

nigġoggja. Ija, fix-xemx għax dak il-hin kelli off. U qisek ma tkunx trid titlifha hux. Dakinhar kont shift ta' filgħaxija mbagħad u ma ridtx nasal tard. M'għedtlekx? E le, m'għedtlekx. L-isptar naħdem jien. Iva, mela, l-isptar. Kont ili f'it naħdem l-isptar, imma bla mobile x'taqbad tagħmel u f'dik il-knisja ma kontx se nidhol żgur. U bqajt miexja u miexja. Qlajthom saqajja bdik it-takkuna. Mhux takkuna insomma. Wedge hux jgħidulha. Tal-islipper e. Dik in-naqra wedge tal-islipper imma xorta qlajt saqajja. Tiskanta e.

Imbagħad beda jsir il-hin u jien bqajt miexja u miexja, bl-gharaq ixoqq għaliya, imma kif rajt id-dawl għedt 'l hemm se nimxi jiena. U bqajt miexja s'hemm. B'idejja bid-demm, bil-ġuħ u b'zaqqi tuġagħni u mifxula u x'naf jien. Jiena ma naf xejn. Le, x'naf naf. Naf dak li qed ngħidlek. Biss biss biss. Ġesù Marija Madonna, xi tridni ngħidlek iżjed? Jien naf biss li kont qed nigġoggja kmieni filgħodu qabel ġurnata xogħol u hbutt f'dan Jacob li ma kontx għadni naf li jismu Jacob u kien minxur mal-art kollu demm bl-intern barra u qalbu barra għax naħseb qalbu stess kienet u kien kollu grif u kif dhalt fil-karozza bdejt niġi f'tiegħi u mbagħad qbadt it-triq għall-isptar u la ma kelli mobile u la xejn. Mhux hekk għedtlek jien? Hekk għedtlek jien e.

Imbagħad kif irfist l-isptar kollni gharaq u demm ġifieri u b'qalbu fil-pouch daqq il-mobile. Mobile, ma nafx ta' min kien e, imma daqq. U fixilni. Jiena? Charlotte hi, Charlotte Degabriele. Charlotte Degabriele xiex? E, Dr, iva Dr. Dr Charlotte Degabriele. Dr għax avukat. Avukata. Avukatessa. Hu li hu. Le, mhix miż-Żejtun. Ara l-iehor kemm hu helu. E, fejn studjajt? L-Italja. Sorbonne. Franza ridt ngħid. Kien għad kelli tlieta u għoxrin u xagħri aħmar. E, nixtieq li għandi sittin. Daqt nagħlaq is-sebghin. Hux ma nidhirhomx? Imma mhux se ngħidlek bl-eżatt kemm għandi żmien. Tixtieq. Issa għandi l-ġuħ u ma nafx x'jien nagħmel hawn. Haw' fejn qieghda ġifieri jien?